

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

د زیار نشریه - شیرزاد

۱۵ اپریل ۲۰۱۹

طبیعی پېښې تر ټولو زیات زیارکېنان ځپي

که چیرې په نړۍ کې اجتماعي تضادونه له منځه لاړ شي، له طبیعت سره د انسان تضاد په خپل ځای پاتې کیږي او انسان تل هڅه کوي چې پر دغه تضاد برلاسه شي. خو تر هغه چې اجتماعي او طبقاتي تضادونه په ټولنه کې وي، د طبیعي پېښو او حادثو تر ټولو زیات قربانیان به زیارکېنان او بیوزلی انسانان وي.

په یوه طبقاتي ټولنه کې، چیرې چې په کې له یوې خوا ډیرې بیوسه کارگران او دهقانان او نور زیارکېنان او له بلې خوا په کې شتمن او بډایه لږکی ژوند کوي، طبیعي پېښې او حوادث تر ټولو زیات بیوزله او خواري کینه انسانان ځپي. ځکه چې اکثریت زحمتکشان او خواري کینان د فقر له امله په داسې سیمو کې ژوند کوي چې د ډیرو کوچنیو طبیعي پېښو په وړاندې مقاومت نشي کولای. دوی د ژوندي پاتې کیدو لپاره اړ دي چې په داسې سیمو کې ژوند وکړي چې د طبیعي پېښو په وړاندې ژر متضرره کیږي. یو بیوزله دهقان او کسبگر چیرې کولای شي د ښارونو کرانه بیه ځمکه وپېري او بیا ورباندې کلک کور جوړ کړي، په تیره بیا چې د ځمکو غصب او خرڅلا هم د شتمنی مافیا په لاس کې ده.

په دې وروستیو کې د افغانستان په ۱۲ ولایتونو کې سیلابونه راغلي دي. په دې سیلابونو کې تر اوسه پورې د شتمنو او بډایو د دولت په وینا ۱۰۸ تنه مړه، ۱۳ تنه مفقود او ۴۸ تنه ژوبل شوي دي. دې سیلابونو ۳۰۰۵ مسکوني کورونه له تهدابه رنگ او ۸۸۹۲ نور کورونه یې په قسمي ډول تخریب کړي دي. همدا ډول د ملگرو ملتونو د بشرپالني سازمان د مرستو د همغږۍ برخه وايي چې د ۲۰۱۹ کال له پیل څخه تر اوسه پورې په ټول افغانستان کې څه باندې ۱۶۳ زره انسانان د سیلابونو له امله متضرر شوي دي.

پورته شمیرې یو تاریخ حقیقت بیانوي. هغه دا چې طبیعي پېښې تر ټولو زیات زیارکېنان ځپي، وژني او ژوند ورته درپه دره کوي. پورته شمیرې شاید دوو ډلو ته یوازې شمیرې ښکاري شي: یوه هغه ډله چې شتمن دي، پانگوال دي، تاجران دي، اینجوداران دي او بډایه دي او زیارکېنان لوتي او ځپي یې او بله ډله هغه بی احساسه انسانان دي چې کار یې یوازې د شمیرو ورکولو او د پانگوالو او شتمنو او د بیوزلو او زیارکو تر منځ د تفاوتونه ورکول دي.

یو زیارکېن، یا هم یو زیارکېن پلوه انسان هیڅکله د داسې شمیرو له څنګه په بی تفاوتی نه تیرېږي، ځکه هغه ښه پوهیږي چې دا ټول کسان چې مړه شوي، مفقود شوي او ژوبل شوي یا بیوزله او زیارکېنه دهقانان دي او یا هم بیوزله

او زیارکښه کارگران او کسبگران. ۳۰۰۵ کورونه د چا ږنگ شوي، ټول د زیارکښانو کورونه دي چې ږنگ شوي دي، آیا د یو شتمن کور هم نه په گوته کولای شئ چې په دې سیلابونو کې ږنگ شوی وي، آیا طبیعت یوازې د زیارکښانو سره دښمني لري؟ که خبره بل ځای ده؟

زما په نظر تر هغه چې شتمن واکمن وي، تر هغه چې پانگوالان، فیوډالان، تاجران او اینجوداران واکمن وي او د خارجي ستمگرو ملاتړ له ځان سره ولري، زیارکښه بیوزلي به تل ځپل کیږي، که د ټوپک په وسیله وي، که د لوتولو په وسیله وي او که د طبیعي پېښو په وسیله. د زیارکښانو دښمنان نه پریري چې زیارکښان له انساني ژوندانه څخه برخمن شي، په ډاډه سیمو او کورونو کې هوسا ژوند وکړي او طبیعي پېښې یې ونه ځپي.

همدا اوس د اوسني دولت ډیری ملاتړ کونکو په زرگونو جریبه ځمکه غصب کړی، ښارگوټي یې جوړ کړي او افسانوي ماڼۍ گانې یې آبادي کړي، حال دا چې زمونږ ډیری زیارکښان د یوې کوچني طبیعي پېښې له امله مري او ځپل کیږي. د دې بلاگانو څخه د نجات لاره د خپلو حقوقو لپاره زیارکښانو اتحاد او پیوستون او مشترکه واکمني ده. هغه واکمني چې په کې پانگوال او فیوډال ځای ونلري او ټول بهرني او کورني ستمگران نابود شي.